

እንታይ ተባህለ እንታይ ተገብረ?

እዚ ተኸታተሊ ጽሑፋት ኢዚ ነቶም መሪሕነት ሰዲህኤ ቅዋም ሰልፊ ብምጥሓስን ንልዕና-ሕጊ ብምግሃስን ዝወሰዱም ሓድነት ሰልፊ ናይ ምፍራስ ወስታት እንታይ ከምዝመስሉ ህዝቢ ንድሕሪት ምልስ ኢሉ ከምዝፈልጦም ንምግባር ዝቐርብ ዘሎ ኮይኑ፡ ብሓደ ሸነኽ “ንልዕና-ሕጊ ዘይግዛእ ባህርያት ላዕላዊ መሪሕነት ሰዲህኤ”፡ በቲ ካልእ ሸነኽ ካእ “ሓድነት ሰልፊ ንምድሓን ዝተኸየዱ ጸዕርታት” እንታይ ከምዝመስሉ ንምጽብራቅ ኢዩ፡፡ ንልዕና-ሕጊ ረጊጹ ንሕጊ መራሕቲ ዘይምእዘዝ፡ “ዲሞክራሲያዊ” ኣይኮነን ዝብሉ፡ ኣብ ዕርቃኑ ወጺኡ ቀደም ዝፈሸለ ናይ ምብራቕ ዓለም (ናይ ስታሊንን ናይ ማኦን) ኣተሓሳስባ ዘዓመውን ስለዘልዉ፡ ዲሞክራሲ ማለት “ድምጺ ብዝሒ” ማለት ከምዘይኮነ ገለ መባራብሪ እንተኸኖም ብማለትውን ኢዩ፡፡ ብተወሳኺ፡ “ዘበንኩም ዘበነ-ግርምቢጥ፡ ንባሩድ ኣሸቲቶም ኤርትራዊ መንነት ዝፈጠሩን ዘዕቕቡን ጀጋኑ፡ ብደላር ዘሸቲቱ ዝነበሩን ብካሓድትን (those who committed treason) ዘቐጥቅጥ” ዓማጽን ዘይፍትሓውን ዘበን ምዃኑ ግንዛቤ እንተረኸቡኩምውን ሕማቕ ኣይኮነን፡፡ ንዓመጽ ኣይፋል ምባል ካኣ ፍትሒ ኢዩ (2ይ ክፋል ተመልከት)፡፡

ካልኣይ ክፋል 01/26/2017

ገብረ ገብረማሪያም (ዶ.ር.)

“ሎሚውን ከምትማሊ ንሰልፋዊ ሓድነት ንጽዓት”

ዋሓጥዮ እንተበልክዎስ ትጎስመሉ፡ (-) + (+) = 0 (ቀመር ማእከላይ ባይቶ (ማባ) ሰዲህኤ)

መሪሕነት ዙብ ሰሜን ኣመሪካ ሰዲህኤ ብ 15 ጥሪ 2017 ናይ ሙሉእ ኣባላቱ ዕዉት ናይ ተለኮንፈረንስ ኣኼባ ከምዘካየደ ዝዘከር ኢዩ፡፡ መሪሕነት ዘባ ነቲ ንውሽጣዊ ሓድነት ሰልፊ ዝምልከት ናብ ማባ ሰልፊ ዝላኣኹ ባዓል 5-ነጥቢ ውሳኔታት ብሰፊሑ ድሕሪ ምብራቅን ነቲ ካብ ጨናፍር ዝቐረበሉ ሕቶታት ድሕሪ ዓዕጋቢ መልስታት ምሃብን፡ መድረኽ ንናይ ኣባልት ሕቶን ርእይቶን ብምክፋት ጽፋፍን ኣብነታውን ኣኼባ ኣካይዱ፡፡ ዝበዝሑ ኣባላትን ጨናፍርን ዘባ ሰሜን ኣመሪካ ነቶም ነቲ 4ይ ጉባኤ ዘባ ዘሕለፎም ንውሽጣዊ ሓድነት ሰልፊ ዝመልከቱ ውሳኔታት፡ ለበዋታትን ምሕጽንታታትን ደጊሞም ብምድጋፍ፡ ነቲ ዘባ መሪሕነት ዘሕለፎ ባዓል 5-ነጥቢ ውሳኔታት ዘለዎም ተሪር ደጋፍ ገሊጾም፡፡ ማባ ውሳኔኡ ንኸስሕቡውን ደጊሞም ጸዊዖም፡፡ ኣብዚ ኣኼባ ዝተነጻጸሩ ሓደ ሓቂውን ኣሎ፡፡ ንሱ ካኣ፡ ኣብዚ ጊዜ እዚ ንሰልፊ ዲሞክራሲ ህዝቢ ኤርትራ ገጠሞም ዘሎ ብድሆ “ልዕና ሕጊ ደስ ወይ ውሳኔ መሪሕነት ይቐድም ዝብል ክሳዊ ሕቶ ምንጻርን ምምላስን” ምዃኑ ኢዩ፡፡ እቲ ቀንድ ጉዳይ፡ ብዛዕባ “ሕጋውነትን ቅዋማውነትን” ውሳኔ ማባ ዳኣ ምባር ብዛዕባ ሓው መስፍን ሓጎስ ወይውን ብዛዕባ ኣባላት ማባ ኣይኮነን፡፡ ማእከላይ ባይቶ ሰዲህኤ ቅዋም ሰልፊ ዝጥሕስ ውሳኔ ወሲዱ ክባሃል ከሎ፡ እቲ ናይ ምውንዛፍ ውሳኔ፡ ሕጋውነትን ቅዋማውነትን ዝጎደሎ ውሳኔ ኢዩ ማለት ኢዩ (ፃንቀጽ 3.8) ፡፡ ማባ ልዕሊ ሕጊ ኮይኑ፡ ንሕጊ ሰልፊ ተማእዛዘይ ክኸውን ኣይካኣለን፡ ቅዋም ሰልፊ ጥሒሱ፡፡ ብውሕዱ እዞም ዝሰዕቡ ጥሕሰታት ካኣ ክጥቀሱ ይካኣሉ፡፡

1. ካብ ሰልፊ ኣባልነት ምውንዛፍ ማለት እንታይ ማለት ኢዩ? ኣባልነቱ ዝተወንዘፈ ኣባልከ እንታይ ኢዩ ናይ ኣባልነት ግብኣቱን ናይ ኣባልነት መሰላቱን? ኣባልነት ኣብ ሰዲህኤ ብመልክዕ መሰላትን (ፃንቀጽ 4.3) ግብኣትን (ፃንቀጽ 4.4) ኢዩ ዝግለጽ፡፡ናይ ዝተወንዘፈ ኣባል መሰልን ግብኣትን ዝድንግግን ዝውስንን ዓንቀጽ ኣብ ቁዋም ሰልፍና የልቦን፡፡ ስለዝኮነ፡ ኣባልነት ካብ ሰልፊ ክውንዘፍ ይኹን ክድስክል ኣይካኣልን፡፡ ብፃንቀጽ 4.5 መሰረት፡ ክስጎግ ጥራሕ ኢዩ ዝካኣል፡፡ ሓው መስፍን ግን **ፃንቀጽ 4.5** ኣይጣሓሰን፡፡ ማባውን፡ ዓንቀጽ ጠቂሱ፡ ሓው መስፍን ነዛ ዓንቀጽ እዚኣ ስለዝጣሓሰ ኢዩ ተወንዚፉ (ብግብሪ ተስጉጉ) ኢሉ ዝጠቐሶ የልቦን፡፡ ዝጣሓሰ ኣንቀጽ ስለዘየለ፡፡
2. ሓው መስፍን ሓጎስ ሓላፍነቱ ካብ ማእከላይ ባይቶ(ማባ) ብገዛእ ፍቓዱ ስለዘውረደን፡ ማባ ካኣ ንጠለቡ ስለዝተቐበሎን፡ ተራ ኣባል ሰልፊ ኢዩ ነይሩ፡፡ ብቁዋም ሰልፍና መሰረት ካኣ ዝኸነ ንውልቀ ኣባል ዝምልከት ጉዳይ በታ ዘለዎ/ዘላታ ጨንገር ኢዩ ዝውዳእ (ብፃንቀጽ 5.2.1 መሰረት፡ጨንፈር መሰረታዊ ኣሃዱ ሰዲህኤ ኢዩ)፡፡ ብይግባኝ ጥራሕ ኢዩ ጉዳይ/ያ ናብ ዘባ ወይውን ካብኡ ንላዕሊ ዘሎ ጽፍሒ ዝሓልፍ፡፡ ናይ ሓው መስፍን ሓጎስ ጉዳይ ካኣ በቲ ዝነበሮ ጨንፈር ክትሓዝን ክእለን ነይሩምን ይግባኣን፡፡ ስለዝኸነ፡ ማባ ጉዳይ ሓው መስፍን ታሕቲ ወሪዱ ክርኢ ቁዋማውን ሕጋውን ኣይነበረን፡፡ ከምኡ ስለዝተገብረ፡ ናይ ሓው መስፍን ናይ ይግባኝ ቁዋማዊ መሰል (ፃንቀጽ 4.3.6) ተገፊፉ ማለት ኢዩ፡፡ በቲ ዝግባኣ፡ ማለት፡ ብጫንፈር ተራእይ ነይሩ እንተኸኸውን፡ ናብ ንእስ ዘባ፣ ናብ ዘባ ወ.ዘ.ተ. ይግባኝ ናይ ምባል ቁዋማዊ መሰሉ ክጥቐም ምኻኣለ ነይሩ፡፡
3. **ብፃንቀጽ 4.3.6** መሰረት፡ ዝኮነ ኣባል ንዕኡ ዝምልከት ክስታት ዘጠቓቐል ውሳኔ ኣብዝውሰደሉ እዋን ክስታቱ ክፈልጥን ንኸቡ ክከላኸልን መሰሉ ሕሉው ክንሱ፡ ሓው መስፍን ግን እዚ ዕድል እዚ ክረከብ ኣይካኣልን፡፡ ጉዳይ ማባ ስለዝራአዮ፡ ሓው መስፍን ካኣ ኣባል ማባ ስለዘይኮነ፡ ኣብ ቅድሚ ማባ ቀሪቡ ንክስታቱ ክከላኸል ኣይክእልን ኢዩ

እቲ እንኮ ኣማራጺ፡ ንኹሉ ጸገማት ሰልፊ ኣለልዩን ፈቲኹን መፍቲሒታት ክናደየሉ ዘኸእል “ህጹጽ ሰልፋዊ ዋዕላ” ምጽዋዕን ምክያድን ኢዩ፡፡

ተባረሰው ተከላኪው። ከምዘ ዓይነት አካይዳ ማባ፡ ቁዋም ሰልፊ ዝጣሓስ ጥራሕ ዘይኮነስ መባእታዊ መሰል ኣባል ዝገፈፈን ዘይፍትሓዊ ኣገባብ ኢዮውን ነይሩ።

ጥሕሰት ቅዋም ሰልፊ ማለት ምግሃስ ዕላማታትን ራእን ተልእኾን ሰዲህኤ ማለት ምዃኑ ብንጹር ምግንዛቡ ኣገዳስን ክስመረሉ ዘለዎ መሰረታዊ ሓቂን ኢዩ። ጥሕሰት ቅዋምን ግህሰት ዓላማታትን ራእታትን ተልእኾታትን ሰዲህኤ ካኣ ንኣድነት ሰልፊ ብሰንጣቂት ሃሪሙ ዘፍርስ ኢዩ። ስለዝኾነ፡ ኢቲ ዝግባእ ዝነበረ፡ ማባ ነቲ ዝወሰዶ ውሳኔ ብምስሓብ፡ ኣብ ሰልፊ ንቡር እሂን-ሚሂን ዝፈጥር ሃዋሁ ንክመጽእ ክጽዕት ነይሩዎ። ተጋግዮ እልካ ገይጋካ ምእራም ምልከት ብስለትን ልቦናን እምበር ምልከት ስንፍና ወይውን ሸንፊት ኣይኮነን ነይሩ። ይኹንምበር፡ ማባ ንዝቐረቡሉ ምሕጽንታትት፡ ለቦዎታትን መዝከረታትን ንዘይምቐባል ክንደልህጽ/ክንደልፍጽ ድሕሪ ምጽናሕ፡ ሕጂ ብ (-) + (+) = 0 ዝብል ቀመር ብምጥቃም ነቶም ካብ ዘባ ሰሜን ኣመሪካ ዝቐረቡሉ ምሕጽንታትት፡ ለቦዎታትን መዝከረታትን ኣይቅብለሙን ብምባል “ቅዋም ሰልፊ ዝጣሓስ” ውሳኔታቱ ከምዘይስሕቡም ገሊጹ ኣሎ። እቲ ስነ-ምግባር እንታይ ኢዩ እንተተባህለ፡ “ጨንፈር ኣዲስ ኣባባ፡ መስፍን ሓጎስ ክስጎግ ኣለዎ ስለዝበለት፡ ዘባ ሰሜን ኣመሪካ ማባ ውሳኔኡ ንክስሕብ ዘቐረቦም ምሕጽንታትት፡ ለቦዎታትን መዝከረታትን ንጹጋት ኢዮም” ዝብል ኮይኑ ንረኽቦ። እዚ ማለት፡ (ለቦዎ ጨንፈር ኣዲስ ኣባባ(መስፍን ሓጎስ ክስጎግ ኣለዎ)(-) + (ለቦዎ፡ ምሕጽንታትን መዝከርን ዘባ ሰሜን ኣመሪካ (ዘይሕጋውን ዘይቅዋማውን ውሳኔ ማባ ክሳብ)(+)) = (ማባ ውሳኔ ኣይስሕብን ይብል (0))። ኣብ ኣልጀብራ (ሕሳብ) እንድሕርዳኣ (-U) + (+A) = 0 ክይኑ፡ U = A ማለት ኢዩ። ስለዝኾነ፡ ብቀመር ማባ መስረት፡ ለቦዎ ጨንፈር ኣዲስ ኣባባን ምሕጽንታትት፡ ለቦዎታትን መዝከረታትን ዘባ ሰሜን ኣመሪካን ብዛዕባ ሓደ ዓይነት ጉዳይ ተጻርቲ ለቦዎታት/ውሳኔታት ግን ካኣ ሓደ ዓይነት ሚዛን ኣለዎም ማለት ኢዩ። ወዮዳኣ “ዋሓጥዮ እንተበልክዎስ ትጎስመሉ ---” ኮይኑምበር፡ ማባ ከምዘ ዓይነት መሰረታዊ ኣበር (መንቅብ) (fundamental flaw) ዘሎዎ ቀመር ምጥቃም ኣይምተገባኦን። ብኣንጻሩ እጂ ዳኣ ከምቲ ልቦና ቀዳሞት ዝብሎ፡ “ስርዓት የናብር፡ ዕርቂ የካባብር” ስለዝኾነስ፡ ነቲ ጉዳይ ብዕምቐትን ብርግኣትን ፈቲኹ ናይ ምንጽጻግ ዘይኮነስ ናይ ምርድዳእ መንፈስን ሃዋሁን ዝፈጥር ኣገባብ ክኸተል ይግበእ ነይሩ።

መጀመሪያ፡ ብዓቕን ደረጃ ዘባ ሰሜን ኣመሪካ ብዙሓት ጨናፍራት ዝሓዘን ብኣማኢት ዝቐጸሩ ኣባላት ዘለውዎን ዘባ ኢዩ። ስለዝኾነ፡ ንዘባ ሰሜን ኣመሪካ ምስ ካብ 10 ዘይበጽሑ ኣባላት ዘለውዎ ጨንፈር ኣዲስ ኣባባ ከተዋዳድር ምፍታን ሕጊ ኣልገብራ (Algebra) ዝጥሕስ ኢዩ። ካላኣይ ነገር ካኣ፡ ዘባ ሰሜን ኣመሪካ ዘልዕሎ ዘሎ ሕቶ (ጉዳይ) **“ልዕልና ሕጊ ዶስ ወይ ውሳኔ መሪሕነት ይቐድም? Rule of Law versus Rule of Leaders: Which one Takes Primacy?”** ዝብል ኮይኑ፡ ማባ ቅዋም ሰልፊ ጥሒሱ ኢሉ ኢዩ ሕጋዊ ሞንጎት ዘቐርብ ዘሎ። ቡቲ ካልእ ወገን፡ ጨንፈር ኣዲስ ኣባባ ነቲ ዘይሕጋዊ ውሳኔ ማባ ምድጋፍ ጥራሕ ዘይኮነስ “መስፍን ሓጎስ ክስጎግ ኣለዎ” ኢዩ ትብልውን። እተቐርቦም ምክንያታት ካኣ፡ ብሰንኪ መስፍን ሓጎስ ናብ ሰዲህኤ ክስለፉ ዝግበኦም ዝነበሩ መናእሰይ ክሃድሙ ስለዝጸንሑ፡ ምስ መስፍን ሓጎስ ዝመርሖ ዝነበረ ውድብ ምስማርና ስለዝኸሰረናን፤ ወ.ዘ.ተ. ዝብሉ ኣብ ናይ ትጽቢታት ምዕባር ክለሳ-ሓሰብ (Expectations Violations Theory) ዝተሰረቱ ዳርጋ ናይ ሕነ-ምፍዳይ ዝዓይነቱ፡ ስሚዒታዊ ርእዮታት ኣብ ርእሲ ሓው መስፍን ሓጎስ ዝገበሩ እዮም። እዚ ካኣ ካብቲ ኣብ መንበር ሰልፊ ኣብዝገበር ናይ ፓልቶክ ኣኼባ ዝነበረ **“መስፍን እንታይ ዶ ገይሩልና ኢዩ፤ መስፍን እንታይ ዶ ዝገብር ነገር ኣሎ ኢዩ፤ ወ.ዘ.ተ.”** ዝብሉ ዘይተወደኑ ክስታት ዝተፈልዩ ኣይኮኑን። መስፍን ሓጎስ ብመሰረት **ዓንቀጽ 4.1.1** ንቅዋምን ፖሊቲካዊ ፕሮግራምን ሰዲህኤ ተቐቢሉ ንነዊሕ ጊዜ ዝተቐለሰን ዘቃለሰን ባእታ ኢዩ። ስለዝኾነ ኢዩውን ኣብ 2ይ ጉባኤ ሰልፊ ካላኣይ ዝላዕለ ድምጺ ብምራካብ ንምግባ ዝተመርጸ። ስለዚ፡ እዚ ብጨንፈር ኣዲስ ኣባባ ዝቐረበ ስነ-ምግባር መሰረት ኣልቦ ጥራሕ ዘይኮነስ፡ ካብ **“ናይ ረብሓታት ምግጫው”** (conflict of interest) መትከል ዝምንጨውን ኢዩ።

ኣብዚ ክስተባህለሉ ዘለዎ ሓቂ፡ ክልተ ካብቶም ሓው መስፍን ሓጎስ ዘልዓሎም ከርሰ-ነገራት፡ ብዛዕባ **ሰዲህኤን ዝምድናታቱ ምስ መንግስቲ ኢትዮጵያን፤ ሰዲህኤን ምልክታት ምንጽጻላው ብልሽውናን** ዝምልከቱ ኢዮም። ብዛዕባ ዝምድናታት ሰዲህኤን መንግስቲ ኢትዮጵያን ብዝምልከት፡ ኣብ መንጎ ኣባላት ሰልፊ ፍልይያት ከዝነበረን ከምዘሎን ኩሉ ዝፈልጦ ስለዝኾነ ሕጂ ብዛዕባኡ ምዝራብ ተደላዩ ኣይኮነን (ኣብ ዘድልዮሉ ጊዜ፡ ብደቂቕ ክሃረቡን ክጽሕፈሉን ኢዮ)። ይኹንምበር ብዛዕባ እዚ ጉዳይ እዚ ክንዛረብ ከለና፡ ክፍለጥ ዘለዎ ሓደ ሓቕን መረታዊ ሕቶን ኣሎ። ንሱ ካኣ ምምሕያሽ ወይ ምሽሕኻር ናይዚ ዝምድና እዚ ብኸመይ ንውልቃዊ ረብሓታት ውልቀ ኣባላት ሰልፊ ይጸለዉ ዝብል ኢዩ። ኢዚ **“ናይ ረብሓታት ምርጻም”** (conflict of interest) ምህላውን ዘይምህላውን ምፍታሽ ክስገር ዘይብሉ ዕማም ምዃኑ ኢዩ ካኣ ዘመልከት። ገለገለ ኣባላት ጨንፈር ኣዲስ ኣባባ፡ ኣብ ኢትዮጵያ እንዳሰርሑ/እንዳነገዱ ዝነበሩ ስለዝኾኑ፡ መታን ውልቃዊ ረብሓም ከይትንከፍ፡ ዝኮነ ንዝምድና ሰዲህኤን መንግስቲ ኢትዮጵያን ዝምልከት ጉዳይ፡ ነቲ ዝምድና ብዘየሻሕኽር ኣገባብ ክእለ እዮም ዝደልዩ። ስለዚ፡ ሕጂ መስፍን ሓጎስ ክስጎግ ኣለዎ ምባሎም ካብዚ ስነ-ምግባር እዚ ዝንቅል ምዃኑ ምግጫዊ ዘጸግም ኣይኮነን። ከም ንቡር ኣሰራርሓ ግን፡ ናይ ረብሓ ምግጫው (conflict of interest) ስለዘለዎም፡ ኣብቲ ጉዳይ ርእይቶ ይኹን ውሳኔ ክህቡ ኣይግባእን። ቅነዕ/ውርዘይ ኣሰራርሓ እንተዘህሉ ነይሩ፡ ነብሶም ከግሉሉ ከምዝግባኦም ንፈለጡ ወይውን ንተነግሩ ነይሮም። ብኣንጻሩ፡ ኮር ተገልበጥ ኮይኑ፡ ሕጂ ዋላ እቲ ብምጥፍፋእ ገንዘብ ሰልፊ ክሕተትን ካብ ሰልፊ ክሰናበት ዝግባኦ ዝነበረ ሰብ (ኣብ ታሕቲ ተመልከት)፡ ሓው መስፍን ሓጎስ ኣብ ፈጻሚት ሸማግለ ክትመጽእ ኣይግባእካን ኢዩ ኢሉ ስለዝተቐዎም፡ ሕነ ምፍዳይ ብዝዓይነቱ ቅዲ፡

እቲ እንኮ ኣማራጺ፡ ንኹሉ ጸገማት ሰልፊ ኣለልዩን ፈቲኹን መፍቲሒታት ክናደዮሉ ዘኽእል “ህጹጽ ሰልፋዊ ዋዕላ” ምጽዋዕን ምክያድን ኢዩ።

ንሐው መስፍን ካብ ሰልፊ ንኸሰጎግ ዘይግልብጦ የእማን የብሉን። ከምቲ ልቦና ዓደቦ ዝብሎ “ገርሂ (ዘይተሓበረ) ከም ነጋራ፡ መጥሓን ከም ወቓራ፡” ስለዝኾነ፡ ጨንፈር ኣዲስ ኣባባውን መሳርሒ ኢዚ ቅዲ ኢዚ ካብምጃን ኣይዳሓነትን ጥራሕ ዘይኮነስ፡ ነቲ ብዘባ ሰሜን ኣመሪካ ዝቐረበ ውሳኔ ማባ ናይምስሓብ ጠላብ ከም መደላደሊ/መዳረጊ (countervailing) መታን ክትከውን ተተባቢዓ።

እቲ ካላይ ከርሰ-ነገር፡ ብዛዕባ ምንጽልላው ብልሽውና ኣብ ሰዲህኤ ኢዩ። ኢዚ ካላ ምስቲ ኣብ ከባቢ መወዳእታ 2012 ኣብ ኣዲስ ኣባባ ቤት ጽሕፈት ሰዲህኤ ጠፊኡ ዝተባህለ ኣብ ኢድ ሓደ ኣባል ጨምንፈር ኣዲስ ኣባባ ዝነበረ ካብ 90 ሺሕ ብር ኢትዮጵያ ንላዕሊ ዝኾነ ናይ ሰልፊ ገንዘብ ዝተሓሰበረ ኢዩ። ኢዚ ጉዳይ ኢዚ ክልተ ደረጃታት ወይውን ገጻት ኣለዎ።

1. **ነቲ ነቲ ገንዘብ ብሓላፍነትን ብሓደራን ዝተረከበ ኣባል ዝምልከት፡-** መጀመሪያ ኣብዚ ክስመረሉ ዘለዎ ጉዳይ፡ “ንጹህ (ኣይገብነኛን) ክሳብ ብሕጊ ጥፍኣተኛ ምጃንካ ዝረጋገጽ” (innocent until proven guilty) ዝብል ናይ ሕጊ ኣምር ምጥቃም ዘይበትኡ ምጃኑ ኢዩ። እቲይምንታይሲ፡ ሰልፊ ኣይኮነን ነዚ ባእታ ገንዘብ ወስድካ/ሰሪቕካ ኢሉ ዝኾነ ዘሎ። እንታዳኣ፡ እቲ ብሓላፍነት ገንዘብ ሰልፊ ዝተረከበ ባእታ ኢዩ እቲ ሰልፊ ብሓላፍነት ዝሃበኒ ገንዘብ ጠፊኡኒ ዝብል ዘሎ። ስለዚ፡ ከምቲ ኣቦው ዝብልዎ፡ “ወይ ወሳዲ ኣምጽእ ወይ ወሳዲ ኩን?” ስለዝኾነ፡ እዚ ኣባል ኢዚ ገንዘብ ከምዝጠፍኦ መረጋገጺ ናይ ምቕራብ ሰከም (burden of proof) ናብኡ ኢዩ። ንሱ ግን ካብ ገንዘብ ጠፊኡኑ ሓሊፉ እቲ ገንዘብ ከምዝጠፍኦ መርትዖ ክቐርብ ኣይካለን። ብሰልፊ ዝቐመጠ መርማሪት ኮሚቴውን ድሕሪ ዓሚቕን ሰፊሕን መርመራ ምክያድ፡ እቲ ገንዘብ ከምዝጠፍኦ መረጋገጺ ኣይረኽበትን (ናይ ውጹኢት መርመራኣ ጸብጻብውን ንሱ ኢዩ ዘመልኸት)። ብተውሳኪ፡ ኣብ ፍዚክስ (Physics) ሓደ ስክለሮሲስ (sclerosis) ዝባህል ኣምር (concept) ኣሎ። ብመሰርት እዚ ኣምር፡ “ሕሉፍ ባህርያት ናይ ሓደ ባእታ ንህልውን መጻእን ባህርያቱ ይውስፍ/ይጸልዎ”። ንኣብነት፡ እንድሕርዳኣ ናይ ሓደ ሰብ ሕሉፍ ባህር ምጥፍፋእን ስርቅን ኮይኑ፡ ናይ ምጥፍፋእን ስርቅን ባህርያቱ እንዳባቦይ ይኸይድ ማለት ኢዩ። ከምዚ ዓይነት ተርእዮ “ስርቂስክለሮሲስ” እንዳተባህለ ይጽዋዕ። ኣብ ቅድሚ ሕጊ ከም ኣማቲ መርትዖ (circumstantial evidence) ኮይኑውን ክቐርብ ይኸእል። ስለዝኾነ፡ እቲ ገንዘብ ሰልፊ ብሓላፍነት ተረኪቡ ከብቐዕ ኢቲ ገንዘብ ኣብ ማዓለ ሰልፊ ዘየውዓለ ኣባል ተሓታቲ ጥራሕ ዘኾነስ፡ **ብግንቀጽ 4.5.5 ቅዋም ሰልፊ መሰረት ካብ ሰልፊ ክሰናበት ነይሩዎ፡** መርሕነት ሰልፊ እዚ ዘይምግባሩ፡ ቅዋም ሰልፊ ዝግህስ ጥሕስት ገይሩ ጥራሕ ዘይኮነስ ንመንፈስን ትሕዝቶን ነቲ ብመርማሪት ኮሚቴ ዝቐረበ ሪፖርታጅ(ጸብጻብ) ዝጸረር ውሳኔ ኢዩውን ወሲዱ። እቲ ዘገርምን ዘስደምምን ካኣ፡ ከምት ኣቦው ዝብልዎ “ዘበነ ግርምቢ ጥሲ ማይ ንግብ” ኮይኑ ሕጂ እቲ ብገንዘብ ሰልፊ ምጥፍፋእ ተከሲሱ ካብ ሰልፊ ክሰናበት ዝግብኦ ዝነበረ ኣባል፡ ብዘይ ሕጊ ንኣባላት ካብ ሰልፊ ናይ ምስጋግ ውዲታት ዋና ሃንዳስን ኣሳሳቤን ምጃኑን ኢዩ። ሓደ ኣባል ጨንፈር ኣዲስ ኣባባ ዝነበረ ሰብ ግዳይ ናይዚ ውዲታት እዚን መማሳመሲ (escape goat) ናይቲ ጠፊኡ ዝተበህለ ገንዘብ ተገይሩ ከብ ሰልፊ ከምዝተሰጉ ምዝካሩ ኣገዳሲ ኢዩ። **ካብዚ ሓሊፉ፡ ንኸምዚ ዓይነት ተርእዮ ምርጻምን ምትብባዕን ኣካል ናይቲ ተርእዮ ካብ ምጃን ሓሊፉ ካልእ ክባሃል ኣይካእልን።**

2. **መሪሕነት ሰልፊ ዝገበር ላዓቱ ዝሳሓተ ኣታኣላልዎ ኢቲ ጉዳይ፡-** መጀመሪያ ብዛዕባ ኢዚ ኣብ ኣዲስ ኣባባ ጠፊኡ ዝባህል ገንዘብ ዝኾነ ይኩን ሓበሬታ ንኣባላት/መሰረታት ብወግዲ ዝተነግረ ሓበሬታ ኣይነበረን የልቦንውን። ክንድዚ ዝኣክል ገንዘብ (ልዕሊ 90 ሺሕ ብር ኢትዮጵያ) ኣባይ ከምዝኣተወ ዘይተፈልጠ ከንሱ፡ ንኣባላት ሰልፊ ንምንታይ ዘይተሓበር? እዙይከ ግልጹነት ድዩ? እዚ ጉዳይ እዚ ካኣ ሓደ ካብቶም ዓባይቲ ሕቶታት ዘልዓለን ጸገም ዝፈጠረን ኮይኑ ጸኒሑን ኣሎን። ንኣብነት፡እቲ ገንዘብ ከምዝጠፍኦ መሪሕነት ሰልፊ መረጋገጺ/ጭብጥታት(hard evidence) የብሉን። እቲ ሒዝዎ ዝነበረ ሰብ/ኣካል ገንዘብ ጠፊኡኒ ስለዝበል ጥራሕ፡ ገንዘብ ጠፊኡ ኢልካ ምውሳኔ ሕጋዊ ትካላዊ ኣሰራርሓ ኣይኮነን። ብተወሰኹ፡ ክንድዙይ ዝኣክል ዓቢ ጉዳይ እንዳሃለውን፡ ብሰንኪ ብዛዕቡኡ ንኣባልት ሰልፊ ኣብ ግዚኡ ዘይምሕባርን፡ እቲ ዝመልከቶ ኣካል/ሰብ ኣብ ካላይ ጉባኤ ሰልፊ ናብ ምርጫ ቀሪቡስ ክምረጽውን በቑዑ። እዚኸ ከም ሓበሬታ ሓቢእካ ሰብ ከምዝምረጽ ምግባር ዶ ኣይቐጽርን? ግልጹነት ዝጎደሎ ኣሰራርሓ ዶ ኣኮነን? **ከም ፖሊቲካዊ ኮራፕሽን ዶ ከ ኣይቐጽርን?** ኣብዚ ክስተባህል ዘሎው ሓቂ ኣሎ። ንሱ ካኣ “ኮራፕሽን” (corruption) ምስ ገንዘብ ጥራሕ ዝተሓሰበረ ዘይኮነስ፡ ዝተፈላለይ ዓይነት (ፖሊቲካዊ፡ ምምህዳራዊ፡ ሞያዊ፡ ወ.ዘ.ተ.) ኮራፕሽን ከምዘሎ ምግንዛብ ከምዘድሊ ኢዩ። ብዙሕ ጊዜ፡ ብዛዕባ ብልሽውና (ኮራፕሽን) ኣብ ሰልፍና ኣሎ ዝብል ወስታታት ክላዓል ከሎ፡ ጥር ኢልካ “መሪሕነትና ዶ ገንዘብ ይወስዱ/ይሰርቁ እዮም” እንዳተባህለ ነቲ ወስታታት ዘይመልከዑ ዘትሕዝ ግብረ መልስታት ናይ ማሃብ ዝምባሌታት/ልምድታት ጸኒሑን ኣሎን። ከምዚ ዓይነት ዘምባዕ ኣተሓሕዛን ኣረዳድኣን ካኣ ኣብ ሰልፊ ዘይምርድዳእ ክፈጥር ጸኒሑን ኣሎን።

3. ካብኡ ሓሊፉ፡ እቲ ብገንዘብ ምጥፋእ ክሕተትን ካብ ሰልፊ ክሰናበትን ዝግብኦ ዝነበረ ሰብ/ኣካል ኣባል ማባ ኮይኑ ከምዝምረጽ ተገይሩ ጥራሕ ዘይኮነስ፡ ኣባል ፈጻሚት ኣካል/ኮሚቴ ኮይኑውን ተመዘዙ። እዚ ባእታ ኢዚ ዝሕተተሉ ዓብዩ ጉዳይ ስለዘለዎ፡ ናብ ዝላዓለ ሰልፋዊ ሓላፍነት ክመጽእ የብሉን ኢሎም ንዝተቐመጡ ኣባላት ማባ ናይ ምንጻልን ምጽላምን ወፈራታት ተኸይዱ፡ ኣብ መጨረሻውን ማባ ነቲ ብትሪ ዝተቐመመ ኣባል ካብ ሰልፊ ናይ ምውንዛፍ ዘይሕጋውን ዘይቐዋማውን ውሳኔ ወሲዱ።

እቲ እንኮ ኣማራጺ፡ ንኹሉ ጸገማት ሰልፊ ኣለልዩን ፈቲቲን መፍቲሒታት ክናደየሉ ዘኸእል “ህጹጽ ሰልፋዊ ዋዕላ” ምጽዋዕን ምክያድን ኢዩ።

ከምዚ ኣብ ላዕሊ ካብ (1) ካብ (3) ተዘርዘሩ ዘሎ ኣሰራርሓ፡ ካብ ብልሽውና ዘተባብዕ ኣሰራርሓ ኢዩ እልካ ምስማዩ ሓሊፍካ እንታይ ክባሃል ይካኣል? ካብዚ ተበረብካ፡ መሪሕነት ሰልፊ “ብልሻውና ኣተባብዑ” (ኮራፕትድ ኮይኑ) እንተበልካ ከም ጸርፊ ዲዩ ዝቐጸር? ወይውን ንክብሪ ሰልፊ ዝሃሲ መርገጺ ከምዝወሰድካ ዲዩ ዝቐጸር? ንምዃኑ፡ ጸርፊ (insult) ኣብ ሰዲህኤ ብኸመይ ኢዩ ዝግለጽ? ሕጋዊ ኣጠቓቕማ ስለዘለዎ፡ ጸርፊ እንታይ ምዃኑ ብንጹር ኣብ ቅዋም ሰልፊ ክሰፍር ኣለዎ። **ኣብ ምንጎ ጸርፊን (insult) ወቕባን (criticism) ርእዮን (suggestion) ምዕዶን (advice) ዘሎ ወሰናስን (boundaries) ብኸመይ ኣብ ሰልፊ ይግለጽን ይውሰንን?** ከከም ጥሙሕካ ክትርጎም እንተኾይኑ፡ ሳዕቤኑ ኢዚ ኣብ ሰልፊ ዝረኣ ዘሎ ሓርጎጽጎጽ ጥራሕ ኢዩ። ንኣብነት፡ ኣባላት ማባ ስለምንታይ ንሓው መስፍን ሓጎስ ንኸውንዘፍ ወስንኩም ተባሂሎም እንተተሓቱ፡ ብዙሓት ካብኣቶም መስፍን **“ኮራፕትድ ኢኹም”** ኢሉ ጸሌፉ፡ **“ዓሳ ብርእሱ ኢዩ ክጨኑ/ክምሽምሽ ዝጅምር”** ኢሉና ኢዩም ዝብሉ። ኣብ ቅዋም ሰልፊ ጸርፊ ብኸመይ ከምዝግለጽ ዝድንግግ ሕጊ ይኩን፡ ንመሪሕነት ሰልፊ ጸርፊ ጸርፍካ ተብሂሉ ካብ ሰልፊ ዘሰጉግ ሕጊ የልቦን። ስለዝኾነ፡ ዋላውን ኢዚ ከምጸርፊ እስከ ንቐጸር እንተበልና፡ ሓው መስፍን ሓጎስ ዝጣሓሶ ዓንቀጽ ቅዋም ሰልፊ የልቦን። ከምቲ ኣብው ዝብልዎ **“ንጸልእምሞ ሕጊ ግን ኣይንነፍንምን/ኣይንኸልእምን”** ስለዝኾነ፡ ኣባላት ማባ ዋላኻ ንሓው መስፍን ይጽልእዎምበር፡ ቅዋም ሰልፊ ብምጥሓስ ንኸውንዘፍዎ ምውሳኛም ካብ ንነብሶም **“ርእሲ ሕጊ”** ገይሮም ምቐጻር ካልእ ትርጉም ክዋሃቦ ኣይካኣልን።

እታ ብቐጻሊ ትደጋገምን ኣባላት ማባ ከናፍሮም ዝነኸሱላን እታ ዘይትርጉማ ዘልበሱዎ **“ዓሳ ብርእሱ ኢዩ ክጨኑ/ክምሽምሽ ዝጅምር”** ትብል ኣብ ብዙሓት ሃገራት ካብ ኣማኢት ወይውን ኣሻሓት ዓመታት ኣትሒዛ ትዝውተር ብሂል ኢያ። እዛ ብሂል ኢዚኣ ቃል ብቃል ትርጉም (literal meaning) ዘይኮንስ ምሳሌኣ/ወ-ሰጠዘኣ ትርጉም (metaphorical meaning) ኢዩ ዘለዎ። ብኸምኡ ኢያ ካኣ ኣብ ጠቐሚ ትውዕል። እዚ ማለት ካኣ፡ መሪሕነት ሰልፊ/ውድብ ንኣባላት ሰልፊ/ውድብ ከም “ርእሲ እቲ ዓሳ” ኢዩ። እቲ ብሂል መዛሕትኡ ጊዜ ንዓባይቲ ውድባት/ሰልፍታት ዝምልከት ኮይኑ፡ እንድሕርዓኣ ኢቲ ውድብ/ሰልፊ ደኺ/ክሲ/ወዲቐ ብሓልፍነት ዝሕተት ኢቲ መሪሕነት ኢዩ ዝብል ትርጉም ይሕዝ። እንተዘይኮነ፡ ዓሳ ብርእሱ ዘይኮንስ ብማዓንጥኡ (ብዓምቡቱ) ኢዩ ከምሽምሽ/ክጨኑ ዝጅምር። ስለዝኾነ፡ ሓው መስፍን ሓጎስ ነዚ ብሂል ምጥቃሙ፡ ብውድቀትን ፍሽለትን ሰዲህኤ ተሓታቲ መሪሕነት (ማባ) ሰልፊ ምዃኑ ንምእማትን ንምሕባርን ዝዓለመ ኢዩ። እዚ ካኣ ቁብልን ንብርን ኣባሃህላ ኢዩ። ናይ ኣባላት ደርጃ ርድኢት ብምምዝማዝ ቃል ብቃል ትርጉም (literal meaning) እንዳሃብካ ብገለገል ኣባላት ማባ ከም መረሳሰኒ ሰሚዒታት ኣባላት/መሰረታት ክጥቀምሉ ምፍታኖም ግን ከም ምፍጻም ባይል ጥራሕ ዘይኮነስ ውንጀልውን ኢዩ።

ሰዲህኤ ኣብ ተኣፋፊ ጊዜን ኩነታትን ምህላወ ኣሻቓሊ እኳ እንተኾነ፡ እቲ ዝከፍኦ ግን መሪሕነት ሰልፊ ነዚ ሓቂ ወይ ኩነት (reality) እዚ ክኸሕዶ ምፍታኑ ኢዩ። As Peter Drucker once said **“A time of turbulence is a dangerous time, but its greatest danger is a temptation to deny reality”**። ስለዝኾነ፡ ማባ ነቲ ዝወሰዶ ውሳኔ ብምስሓብ፡ ኣብ ሰልፊ ንብር እሂን-ሚሂን ዝፈጥር ሃዋሁ ንክመጽእ ክጽዕት ኣለዎ። **ሕጂ እቲ እንኮ ኣማራጺ፡ ንኹሉ ጸገማት ሰልፊ ኣለልዩን ፈቲቹን መፍቲሒታት ክናደየሉ ዘኸእል “ህጹጽ ሰልፋዊ ዋዕላ” ምጽዋዕን ምክያድን ኢዩ።** ደጋግምና ከነስምረሉ ዘለና፡ ተጋግዮ እልካ ገይጋካ ምእራም ምልክት ብስለትን ልቦናን እምበር ምልክት ስንፍና ወይውን ሸንፊት ኣይኮነን። ሓደ ሓድ ግዜ ናይ “ሓበን ወይ ናይ ኩርዓት/ክብሪ” ስምዒትካ ምውሓጥ (swallowing your pride) ልቦና ኢዩ ። ከምቲ፡ “መልኸዕ እምበር ውሕልነትሲ ካብ ጎረቤታይ ይልቀሉ” በለት ዝባሃል፡ ድልየት እንተሎ መገዲ ኣሎም ልባና ንግበር። ልቦናውን ክጥረን ካብ ጎረቤት ክልቓሕን ይካኣል ኢዩ። ካብቲ ጸቢብ ባኮ ውጽእ ኢልና እስከ ምሕሳብ ንጀምርን ነዘውትርን (let’s practice lateral thinking)። ከምቲ ኣብው ዝብልዎ፡ “ኣሕዋት ምስ ዚጸልኡ፡ እንታይ ዘየጥፍኡ” ኢዩም እስከ ሓምኹሽቲ ኣይንንፈ።

እቲ እንኮ ኣማራጺ፡ ንኹሉ ጸገማት ሰልፊ ኣለልዩን ፈቲቹን መፍቲሒታት ክናደየሉ ዘኸእል “ህጹጽ ሰልፋዊ ዋዕላ” ምጽዋዕን ምክያድን ኢዩ።